

प्रादेशिक समाचार  
28.03.2026 (दोपहर-1310 बजे)

मुख्य समाचार

1. पदभार ग्रहण करने के बाद पहली बार झारखंड पहुंचे उपराष्ट्रपति सी. पी. राधाकृष्णन; खूंटी के उलिहातू में भगवान बिरसा मुंडा को दी श्रद्धांजलि, वंशजों को किया सम्मानित।
2. आईआईएम रांची के 15वें दीक्षांत समारोह में आज दोपहर बाद शामिल होंगे उपराष्ट्रपति, मेधावी छात्रों को सौंपेंगे स्वर्ण पदक; राजधानी की ट्रैफिक व्यवस्था में बदलाव।
3. ईडी ने रामगढ़ कोयला तस्करी मामले में सीसीएल सुरक्षा प्रभारी समेत चार पर दाखिल की चार्जशीट; एसबीआई के पूर्व मैनेजर पर भी कसा शिकंजा।
4. रांची-लोहरदगा रेल सेवा आज से शुरू; कोयल नदी के ब्रिज संख्या 115 पर तीन महीने बाद परिचालन बहाल, यात्रियों को राहत।
5. प्रथम खेलो इंडिया ट्राइबल गेम्स में पुरुष हॉकी में झारखंड ने आंध्र प्रदेश को 19-1 के विशाल अंतर से रौंदा, ब्रेस्टस्ट्रोक स्विमिंग में प्रिया उरांव ने जीता कांस्य पदक।

\*\*\*\*\*

उपराष्ट्रपति सी. पी. राधाकृष्णन आज झारखंड के एक दिवसीय दौरे पर हैं। रांची पहुंचने पर बिरसा मुंडा हवाई अड्डे पर राज्यपाल ने उनका भव्य स्वागत किया। एयरपोर्ट से ही वे सीधे खूंटी जिले के उलिहातू गांव रवाना हो गये, जहां उन्होंने महान आदिवासी नेता भगवान बिरसा मुंडा की जन्मस्थली पर श्रद्धांजलि अर्पित की और उनके वंशजों को सम्मानित किया। उपराष्ट्रपति को अपने बीच पाकर भगवान बिरसा मुंडा के वंशज बेहद उत्साहित दिखे।

साउंड बाइट- बिरसा वंशज ऑन उपराष्ट्रपति मुलाकात - 21 सेकेंड

हमारी संवाददाता ने बताया कि दोपहर बाद करीब तीन बजे वे राजधानी में आईआईएम रांची के 15वें दीक्षांत समारोह में मुख्य अतिथि के रूप में शामिल होंगे और मेधावी छात्र-छात्राओं को सम्मानित करेंगे।

\*\*\*\*\*

उपराष्ट्रपति के प्रस्तावित दौरे को लेकर राजधानी रांची की ट्रैफिक व्यवस्था में आज बड़े बदलाव किए गए हैं। शाम 7 बजे तक शहर में मालवाहक वाहनों और बसों के प्रवेश पर पूर्ण प्रतिबंध रखा गया है। हिन्दू, बिरसा और अरगोड़ा चौक समेत प्रमुख मार्गों पर वाहनों का परिचालन जरूरत के अनुसार डायवर्ट किया जा सकता है। इसके अलावा सुरक्षा के भी व्यापक प्रबंध किये गये हैं।

\*\*\*\*\*

प्रधानमंत्री नरेन्द्र मोदी कल सुबह 11 बजे आकाशवाणी के मन की बात कार्यक्रम में देश और विदेश के लोगों से अपने विचार साझा करेंगे। यह मासिक रेडियो कार्यक्रम की 132वीं कड़ी होगी। कार्यक्रम का प्रसारण आकाशवाणी और दूरदर्शन के समूचे नेटवर्क, एआईआर न्यूज़ वेबसाइट और न्यूज़ऑनएयर मोबाइल ऐप पर किया जाएगा। इसका सीधा प्रसारण एआईआर न्यूज़, डीडी न्यूज़, प्रधानमंत्री कार्यालय और सूचना एवं प्रसारण मंत्रालय के यूट्यूब चैनलों पर भी किया जाएगा। हिंदी प्रसारण के तुरंत बाद आकाशवाणी क्षेत्रीय भाषाओं में भी कार्यक्रम का प्रसारण होगा।

\*\*\*\*\*

असम विधानसभा चुनाव को लेकर झारखंड में सियासी पारा चढ़ गया है। ज़ामुमो द्वारा स्टार प्रचारकों की सूची से आदिवासी विधायकों को हटाकर सुदिव्य कुमार और सुप्रियो भट्टाचार्य को शामिल करने पर भाजपा ने कड़ा ऐतराज जताया है। भाजपा प्रवक्ता शिवपूजन पाठक ने ज़ामुमो पर दिखावे का आदिवासी प्रेम करने का आरोप लगाते हुए इसे जनजातीय समुदाय का अपमान बताया है।

\*\*\*\*\*

वहीं ज़ामुमो ने इन आरोपों को सिरे से खारिज किया है। ज़ामुमो के केंद्रीय प्रवक्ता मनोज पांडेय ने कहा कि मंत्री सुदिव्य कुमार और संगठनकर्ता सुप्रियो भट्टाचार्य की काबिलियत से भाजपा घबरा गई है।

\*\*\*\*\*

प्रवर्तन निदेशालय, इडी ने भ्रष्टाचार के खिलाफ दो बड़ी कार्रवाई की है। रामगढ़ के सयाल परियोजना कोयला तस्करी मामले में सीसीएल के सुरक्षा प्रभारी समेत चार लोगों के खिलाफ आरोप पत्र दाखिल किया है। वहीं, 5 करोड़ 40 लाख रुपये की धोखाधड़ी मामले में एसबीआई के पूर्व मैनेजर मनोज कुमार और उनकी पत्नी के खिलाफ भी चार्जशीट पेश की गई है।

\*\*\*\*\*

लोहरदगा के भक्सो कोयल नदी पर बने रेलवे ब्रिज संख्या 115 की मरम्मत के बाद आज से रांची-लोहरदगा पैसेंजर ट्रेन सेवा फिर से शुरू हो गई है। करीब 90 दिनों तक परिचालन बंद रहने के बाद, शुक्रवार को सफल ट्रायल रन पूरा किया गया। इस सेवा के शुरू होने से दैनिक यात्रियों और व्यापारियों को आवागमन में बड़ी सुविधा होगी।

\*\*\*\*\*

सरायकेला-खरसावां जिले में किशोरियों को सर्वाइकल कैसर से बचाने के लिए स्वास्थ्य विभाग ने कमर कस ली है। 30 मार्च से शुरू होने वाले इस विशेष अभियान के तहत 14 से 15 वर्ष की करीब 12 हजार किशोरियों को एचपीवी का टीका लगाया जाएगा। खास बात यह है कि यह टीका सिंगल डोज के रूप में दिया जाएगा। सिविल सर्जन डॉ. सरयू प्रसाद ने बताया कि अगले 90 दिनों में स्कूलों और शिविरों के माध्यम से शत-प्रतिशत लक्ष्य हासिल करने का प्लान तैयार है।

\*\*\*\*\*

हजारीबाग सदर विधायक प्रदीप प्रसाद आज पोस्टमार्टम में देरी के विरोध में शेख भिखारी मेडिकल कॉलेज के गेट पर धरने पर बैठ गए। उनका आरोप है कि कटकमसांडी के राम कुमार साव की हत्या के बाद शव घंटों अस्पताल में पड़ा रहा। नाराज विधायक ने डॉक्टरों पर लापरवाही और अवैध वसूली के आरोप लगाए। अस्पताल अधीक्षक डॉ. अनुकरण पूर्ति के दोषियों पर कार्रवाई और जल्द पोस्टमार्टम के आश्वासन के बाद ही धरना समाप्त हुआ।

\*\*\*\*\*

रांची के सर्राफा बाजार में आज 22 कैरेट सोने का भाव 1 लाख 37 हजार दो सौ रुपये प्रति दस ग्राम है, जबकि चांदी दो लाख 42 हजार प्रति किलोग्राम है।

\*\*\*\*\*

राज्य में आज मौसम का मिजाज बदला हुआ है। राजधानी रांची समेत राज्य के अधिकांश हिस्सों में बादल छाए हैं और 40 से 50 किलोमीटर की रफ्तार से हवाएं चलने और वज्रपात के साथ बारिश की संभावना है। मौसम विभाग ने येलो अलर्ट जारी करते हुए लोगों को खराब मौसम के दौरान पेड़ों और बिजली के खंभों से दूर रहने की सलाह दी है।

\*\*\*\*\*

रायपुर में जारी प्रथम खेलो इंडिया जनजातीय खेलों में झारखंड के खिलाड़ियों का विजय अभियान जारी है। तैराकी प्रतियोगिता के 50 मीटर ब्रेस्टस्ट्रोक इवेंट में प्रिया उरांव ने अपनी प्रतिभा का लोहा मनवाते हुए राज्य की झोली में कांस्य पदक डाला। वहीं, हॉकी के मैदान पर झारखंड की पुरुष टीम ने जबरदस्त आक्रामकता दिखाते हुए आंध्र प्रदेश को 19-1 से करारी शिकस्त दी। यह इस प्रतियोगिता में झारखंड की लगातार दूसरी बड़ी जीत है।

\*\*\*\*\*

आईपीएल क्रिकेट का 19वां सत्र आज शाम बंगलुरु में शुरू होगा। उद्घाटन मैच में मौजूदा चैंपियन रॉयल चैलेंजर्स बंगलुरु का सामना सनराइजर्स हैदराबाद से एम. चिन्नास्वामी स्टेडियम में होगा। यह मुकाबला शाम साढ़े सात बजे से खेला जाएगा। दो महीने चलने वाला यह टूर्नामेंट 31 मई तक चलेगा।

\*\*\*\*\*

क्रिकेट प्रेमियों के लिए एक मायूस करने वाली खबर आ रही है। चेन्नई सुपर किंग्स के पूर्व कप्तान एमएस धोनी फिलहाल पिंडली की चोट से जूझ रहे हैं। डॉक्टरों की सलाह पर वे अभी रिहैबिलिटेशन से गुजर रहे हैं, जिसके कारण उनके टाटा आईपीएल 2026 के शुरुआती दो सप्ताह के मैच खेलने पर सस्पेंस बना हुआ है।

\*\*\*\*\*समाप्त\*\*\*\*\*